
Nandikeshaproktam Shivapujanavijnanam

——
नन्दिकेशप्रोक्तं शिवपूजनविज्ञानम्

——
Document Information



Text title : Nandikeshaproktam Shivapujanavijnanam

File name : shivapUjanavijnAnam.itx

Category : shiva, shivarahasya, pUjA

Location : doc_shiva

Transliterated by : Ruma Dewan

Proofread by : Ruma Dewan

Description/comments : shivarahasyam | harAkhyah tRitIyAMshaH | uttarArdham | adhyAyaH 19
| 37-48 ||

Latest update : January 30, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 2, 2024

sanskritdocuments.org



नन्दिकेशप्रोक्तं शिवपूजनविज्ञानम्



नन्दिकेशः -

विज्ञानं शिवपूजनेन स यतो विज्ञानदः शङ्करो
विज्ञानात्मक एव तेन परमानन्दोऽपि संवर्धते ।
मुक्तिः शङ्करपूजया भवति सा सर्वाभयध्वंसने
शक्ता सा सकलार्थदाननिपुणा पुण्यैः परं जायते ॥ ३७ ॥

नश्यन्त्यामयकोटयः खलु महादेवार्चनात् केवलं
तन्नाशाय तदेव तावदधुना शक्तं तदेवामृतम् ।
तत्तावन्मम जीवनं जनिजरानाशापहारोद्यतं तत्तावत्
सुकृतात्मनां हृदि सदा भात्येव भानुप्रभम् ॥ ३८ ॥

सद्यः शिवाराधनभानुनैव मोहान्धकारप्रलयः प्रजातः ।
स जातु नोत्तिष्ठति सर्वथाऽपि नष्टः कथं वा पुनरुत्थितः स्यात् ॥ ३९ ॥

मोहं नाशयतीति नाद्भुतमिदं संसाररोगक्षयं
शर्वाराधिनतस्तथा सति मुहुः संसारबीजक्षयः ।
तत् कर्तुं क्षणमेव पर्वतलये शक्तः स कालानलः
किं तत्पर्वतशुष्कपर्णविलये शक्तो न सर्वात्मना ॥ ४० ॥

विन्ध्याकारमहाघकोटिविलयः सद्यः शिवाराधनात्
नूनं जायत इत्यपारमहिमा कालान्तकः संस्मृतः ।
तावत् पापकुलक्षयाय स परं शक्तस्ततः किं तथा
किं विश्वेश्वरपूजयापि फलमित्येवाभिमानो मम ॥ ४१ ॥

येनानामयतां प्रयाति मनुजः तद्दुर्लभं देहिनां
पुण्याभावविनिश्चयेन सुकृताम्भोधिप्रवृद्ध्या परम् ।
लिङ्गाराधनधीभवत्यपि पुनः सा वर्धते सर्वथा
तत्पूजानिरतात्मनां सुकृतिनां सर्वात्मना सर्वथा ॥ ४२ ॥

श्रीरुद्रो भिषजां भिषक्तम इति ख्यातः श्रुतः प्रस्मृतः
संसारामयनाशनाय सहसा शक्तः स जन्मादिकम् ।
दुःखं नाशयति स्मृतोऽपि सुतरां दृष्टः स कष्टापहः
करस्तेनापि समः सुरेषु स सुराराध्यः सुराधीश्वरः ॥ ४३ ॥

सुराधीश्वराय प्रणामः कृतश्चेत् महेशाय संसारदुःखापहारः ।
भवत्येव सद्यस्ततस्तावदेव (सद्यः कुतस्तावदेत्)प्रभावैर्भवक्लेशलेशावकाशः ॥
४४ ॥


प्रणामोद्यमेनापि संसारनाशः प्रणामेन दुःखप्रणाशः कथं वा ।
अतः शङ्कराय प्रणामो विधेयः स वेदैकबोध्यः स विज्ञानरूपः ॥ ४५ ॥

॥ इति शिवरहस्यान्तर्गते नन्दिकेशप्रोक्तं शिवपूजनविज्ञानं सम्पूर्णम् ॥


- ॥ श्रीशिवरहस्यम् । हराख्यः तृतीयांशः । उत्तरार्धम् । अध्यायः १९। ३७-४८
॥

- .. shrIshivarahasyam . harAkhyah tRRitIyAMshaH . uttarArdham .
adhyAyaH 19. 37-48 ..

Proofread by Ruma Dewan

——
Nandikeshapuktam Shivapujanavijnanam

pdf was typeset on February 2, 2024

——
Please send corrections to sanskrit@cheerful.com

